

GÍ-B36:

Sámal veit ikki um sovorðið

Ingi Højsted er leikbannaður, tá ið B36 kann gerast meistari, og tá ið GÍ kann detta nærri niðurflytingini

UPPTAKT
Jóannes Hansen

Um tað í morgin ikki eydnast GÍ at fáa stig móti B36, so verður GÍ nummar níggju undan ferðini út á Skála um eina viku. Hetta staðfestir GÍ liðformaðurin, Sámal Joensen, sum hevur verið við til at

vinna so nógv FM við barndómsfelagnum:

- Vit eru í trongum skóm, og tað er týðningarmikið hjá okkum at fáa stig. Eg havi ongantíð vitað um sovorðið kappingarár. Vit hava mist triggjar spælarar, sum hava verið við fyrr í ár, og sum nú eru fluttir av landinum. At onkur hevur trupulleikar við liðbondunum er ikki annað, enn tað kann rok nast við. Men at fleiri spælarar skulu ganga gipsaðir í senn. Tað hevur verið so óheppið, sum eg ongantíð havi vitað um áður, staðfestir Sámal Joen-

sen og vísir eitt nú á, at teir hava brúkt seks málverjar í ár.

Móti B36 eru allir GÍ spælararnir tøkir. Eisini miðverjin Kaj Ennigarð, sum var burturi á lestrarferð, tá ið GÍ spældi móti EB/Streymi.

B36 floksmenn skipa fyri bussferð til Gøtu. Í B36 kenna teir móguleikan, sum er, at FM heitið kann gerast veruleiki í morgin, um HB og Skála tapa, og B36 vinnur í Gøtu.

- Vit hugsa bara um okkara uppgávu. Hon er iva-

leysa stór avbjóðing. Móti KÍ megnaðu vit ikki at fáa mál. Um vit skulu hugsa um at vinna FM, so mugu vit fáa bóltin í mótstøðumálið, sigur B36 stríðsmaðurin Klæmint Matras, sum roknar við torførari uppgávu, tá B36 fyri fyrstu ferð í ár skal til Gøtu. Í Gundadali hevur B36 vunnið 3-0 og 3-1 á GÍ fyrr í summar.

Nýggi lyklaspælarin á landsliðnum, Ingi Højsted, er leikbannaður, og verður tískil ikki á B36 miðvøllinum í morgin.

fyri at spæla í morgin.

Meðan HB hevur FM vónirnar í huga, so er tað framvegis neyðugt hjá klaksvíkingum at fyrihalda seg til móguleikan, at teir kunnu flyta niður. Tað skal tó vilja illa til, um tað skal ganga so út av lagi illa. Um teir megna eitt stig í morgin, so átti tann móguleikin at verið burtur.

- Allir spælararnir eru tøkir, og uppgerðirnar móti HB fyrr í ár kundu boðað frá, at okkum nýtist ikki at avskriva móguleikan fyri úrtøku. Vit trívast væl í Gundadali, og vit ætla at gera okkara besta, siga teir í Klaksvík.

Tá ið KÍ spældi móti B36 í Gundadali, noyddist Eyðun Klakstein tíðliga av vøllinum orsaka av skaða. Hann hevur vant við fullari ferð í hesi vikuni.

HB-KÍ:

Uppskriftin verður tann sama

KÍ fer aðru ferð á rað í Gundadal at verja tað, sum teir hava, meðan tað hjá HB er neyðugt at fáa størri úrtøku, enn B36 megnaði móti KÍ, um FM móguleikin framvegis skal vera í hondunum á meistarunum

UPPTAKT
Jóannes Hansen

Fyri fjúrtan døgum síðani eydnaðist tað klaksvíkingum at sleppa úr Gundadali við stignum, sum teir í útgangsstøðuni høvdu. B36 trýsti, og serliga í 2. hálvleiki var KÍ aftari á vøllinum, enn teir frammanundan høvdu ætlað sær at verið. Málmóguleikarnir vóru nógvir, men Mein-

hardt Joensen var sannur brandur í KÍ málinum.

Nú er uppgávan hjá HB at fáa bóltin í KÍ málið. Tað ræður um at fáa mál sum skjótast. Um tað eydnast, so fara fyritreytirnar hjá klaksvíkingum sjálvandi ikki at vera soleiðis, sum tær undan dystarbyrjan eru.

Hetta er fyrsta ferðin, at HB í ár hevur vitjan av KÍ. HB hevur tvær ferðir verið í Klaksvík, og í báðum førum hevur talan verið um málríkar uppgerðir. Í fyrsta umfarinum vann KÍ 4-3, og í 17. umfarnum vann HB 3-2. Tá ið tað restaði eitt korter var heimaliðið á odda 2-1.

Í heyst hevur tað gingið ógvuliga væl hjá HB, sum nú er so mikið væl fyri, at tað er upp til teir sjálvar at gera av, um teir skulu vinna fjórða FM heitið á rað.

- Tølini siga, at vit standa

okkum best í Gundadali, og tað kann ikki sigast annað enn at vera ynskistøða, at vit í tveimum teimum síðstu umførunum skulu spæla móti KÍ og B36 í Gundadali, verður sagt úr HB.

Allir HB spælararnir eru tøkiruttan Janus M. Joensen, sum er leikbannaður, og sum eisini fekk dyggan løst í Fuglafirði næstsíðsta sunnudag.

Jákup á Borg var leikbannaður í Fuglafirði. Tað er hann ikki hesa ferð. Jákup er eisini komin fyri seg eftir lærskaðan, sum helt honum burtur frá landsliðsferðini til Ísraels. Men Jákup hevur ikki vant í hesi vikuni. Vøddaskaðin í búkinum, sum hevur vitjað um hesa tíðina á árinum seinastu 3-4 árini, er aftur upp á spæl. Í HB vóna teir tó, at Jákup verður førur

um avbjóðingina móti ÍF.

Í Fuglafirði hava teir fyra tær seinastu ferðirnar fingið stig, og teir eru so væl fyri, sum tað ber til, undan ferðini til Runavíkar.

- Tað er kapping um plássini, og lagið er gott, staðfestir ÍF venjarin, Petur Simonsen.

Poul Ennigarð, sum leingi hevur verið skaddur, er tøkur aftur. Hann verður við, men honum restar dystarvenjing, tí hann hevur ikki spælt rættuliga síðani tíðliga í summar. Atli Petersen og Tórður Thomsen eru komnir aftur av lestrarferð.

EB/S-SKÁLA

Lagnuløta á Mølini

Talan er um endurtøku frá fyri einum ári síðani, tá ið heiðursmerkini stóðu upp á spæl, og tá ið Skála fór við øllum

UPPTAKT
Jóannes Hansen

Fyritreytirnar undan sunnudegnum á Mølini eru umleið tær somu, sum tær vóru, tá ið EB/Streymur og Skála fyri einum ári síðani hittust í síðsta umfarinum á Mølini. Ta ferðina spældu Eysturoyar feløgini um bronsuna, sum bæði feløgini høvdu móguleika at vinna fyri fyrstu ferð nakrantíð. Skála vann 1-0.

Í morgin er uppgávan hjá Skála at verja bronsuplássíð, og so vóna teir, at havnarfeløgini fara at snáva soleiðis, at móguleikin hjá Skála verður størri at vinna betri skreyt enn bronsu, tá ið teir í síðsta umfarinum fara at spæla á heimavølli móti GÍ.

Á Eiði hevur tað rættuliga verið kapping um plássini tær seinastu ferðirnar. Men nú sær ikki heilt so gott út við fólki. Pacek er leikbannaður, og ein annar miðverji, Fróði Clementsen, hevur trupulleikar við rivjabeini, sum bera við sær, at hann verður neyvan førur fyri at spæla. Brian Olsen, sum seinastu ferðirnar hevur verið tætt at liðnum, varð skaddur undir venjing hóskvøldið.

Á hinari síðuni kemur

tað væl við, at Hans Pauli Samuelsen, sum fyri stórum mánað síðani breytt bein í fótinum, hevur verið aftur og vant. Teir rokna við, at hann verður við. Kanska verður hann í fyrsta atløgu á beinkinum.

Higartil hevur eingin EB/Streymur spælari verið á landsliðnum. Tískil var venjingin í síðstu viku ikki órógva av Ísraels ferðini. Heldur var tað av veðrinum, at teir á Mølini vóru órógvaðir.

Jónhard Frederiksberg og Pauli G. Hansen eru komnir aftur úr Tel-Aviv. Á Skála tóku teir tað í síðstu viku eitt sindur rólíga í illveðrinum, men í hesi vikuni hava teir aftur vant við fullari ferð.

Tað er greitt, at Bjarni Jørgensen verður ikki við á Mølini. Hann royndi at spæla á Sevmýri, men tað gekk ikki. Milic Curcic var leikbannaður seinast, men tað er eitt sindur ivasamt, um hann verður førur fyri at spæla orsaka av skaða. Hanus Thorleifsson og Alexandur Johansen eru eisini eitt sindur ivasamir. Eingin teirra vandi við fullari ferð hóskvøldið.

Skála og EB/Streymur hava spælt tvær ferðir fyrr í ár. Í øðrum umfari endaði tað málleyst á Mølini, og í 17. umfarinum endaði finur toppdystur á Skála 1-1.

Síðani tá hava EB/-Streymur og serliga Sorin Anghel havt rættuligan undanvind, meðan tað hevur gingið eitt sindur meiri striltið hjá Skála.

NSÍ-ÍF:

Spæla við tølini í Runavík

Í NSÍ hava teir ikki heilt avskrivað FM móguleikan, men í fyrstu atløgu hugsa teir bara um at fáa fatur á bronsumerkj-unum

UPPTAKT
Jóannes Hansen

Tað er móguleiki fyri, at NSÍ undan síðsta umfarinum kann vinna seg fram á bronsuplássíð. Tað gera teir, um teir á heimavølli fáa fult móti ÍF, og um Skála tapir á Eiði. Hvørjar vánirnar hjá NSÍ annars fara at vera, valdast um úrslitini í øðrum dystum:

- ÍF stendur seg ofta væl móti NSÍ og serliga í Runavík. Vit vunnu akkurát 2-1 í Fuglafirði, og í Runavík endaði tað fyrr í summar 1-1. Tí savna vit okkum fyrst og fremst um hesa uppgávuna, men sjálvandi er tað áhugavert at spæla við tølini, nú kappingin er so ógvuliga spennandi.

Tað sigur NSÍ venjarin, Trygvi Mortensen, sum hevur allar sínar spælarar tøk. Burtursæð frá Ike, sum ikki venur og er við at fara av landinum aftur.

Dreymurin í Runavík er, at tað skal eydnast at vinna fyrsta FM heitið, og móguleikin spøkir framvegis. Men so skal alt laga seg NSÍ til fyrimunar. Í fyrstu atløgu

skal NSÍ fáa fult móti ÍF og KÍ, sum teir í Runavík rokna við eru sloppin undan niðurflytingarhóttanini. Harafturat er neyðugt, at B36 og HB ikki fáa fult í tveimum teimum síðstu umførunum - og tað vil eisini siga, at tað í síðsta umfarinum fer at enda javnt millum grannarnar í Gundadali - og at Skála ikki vinnur báðar dystirnar, sum teir hava eftir. Gongur alt hetta upp, fer NSÍ í minsta lagi at enda við sama stigatali sum B36, og so fer FM heitið fyri fyrstu ferð til Runavíkar, tí NSÍ er omaná í innanhýsis uppgerðunum við B36.

Men alt hetta er spæl við tølum, undirstrika teir í Runavík. Tað snýr seg nú

formula deildin							
	d	v - j - t	v mál	t mál	+/-	stig	
1 B36	25	13 - 9 - 3	34	15	19	48	
2 HB	25	14 - 5 - 6	63	32	31	47	
3 Skála	25	12 - 10 - 3	52	28	24	46	
4 NSÍ	25	12 - 8 - 5	48	38	10	44	
5 EB/Streymur	25	11 - 9 - 5	47	33	14	42	
6 ÍF	25	6 - 8 - 11	31	53	-22	26	
7 KÍ	25	7 - 4 - 14	34	44	-10	25	
8 GÍ	25	6 - 4 - 15	32	54	-22	22	
9 TB	25	5 - 6 - 14	26	47	-21	21	
10 VB	25	5 - 5 - 15	33	56	-23	20	
2. deild menn							
	d	v - j - t	v mál	t mál	+/-	stig	
1 B68	16	13 - 2 - 1	61	13	48	41	
2 B71	16	12 - 2 - 2	60	12	48	38	
3 FSV04	16	11 - 1 - 4	47	16	31	34	
4 AB	16	10 - 2 - 4	42	32	10	32	
5 HB	16	7 - 1 - 8	40	38	2	22	
6 Royn	16	5 - 2 - 9	22	50	-28	17	
7 Sumba	16	5 - 1 - 10	31	60	-29	16	
8 LÍF	16	4 - 3 - 9	41	47	-6	15	
9 B36	16	4 - 3 - 9	18	39	-21	15	
10 GÍ	16	0 - 1 - 15	16	71	-55	1	